



مسلمانانِ عالم استعمار کے ایجنٹوں کے نرغے میں!



نَحْمَدُهُ وَنُصَلِّي عَلَى رَسُولِهِ الْكَرِيمِ

روزنامہ جنگ کراچی ۳۰ اکتوبر ۲۰۱۲ء کی خبر ہے کہ ویٹی کن سٹی میں ”عالمی مجلس کلیسا“ کا ایک نمائندہ اجلاس ہوا، جس میں دنیا بھر کے کیتھولک عیسائی پادریوں نے شرکت کی اور یہ اجلاس تین ہفتے تک جاری رہا۔

اس اجلاس میں اسلام کو عیسائیت کے لئے سب سے بڑا خطرہ قرار دیا گیا۔ شرکائے اجلاس کو اسلام کے پھیلاؤ پر مبنی ایک ویڈیو فلم بھی دکھائی گئی، جس کے مطابق آئندہ چار دہائیوں میں فرانس میں مسلمانوں کی اکثریت ہو جائے گی، جس پر دنیا بھر سے آئے ہوئے کیتھولک پادریوں نے سخت تنقید کی۔ اصل خبر ملاحظہ ہو:

”ویٹی کن سٹی (اے ایف پی) ویٹی کن سٹی میں ہونے والے ”عالمی مجلس کلیسا“ کے اجلاس میں اسلام سے خطرے اور مسلمانوں سے غیر یقینی تعلقات پر غور کیا گیا۔ اس موقع پر مغرب میں اسلام کے پھیلاؤ پر مبنی ویڈیو اجلاس کے شرکاء کو دکھائی گئی، جبکہ دنیا بھر سے آئے ہوئے کیتھولک پادریوں نے مباحثے میں ویڈیو پر کڑی تنقید کی اور کہا کہ اس سے بین المذاہب دشمنی بڑھ سکتی ہے۔ تین ہفتوں تک ہونے والے کلیسا کے اجلاسوں جو اتوار کو ختم ہوئے، میں مشرق وسطیٰ اور افریقا سے شامل درجنوں پادریوں نے عیسائیت کو اسلام سے لاحق خطرات اور مسلم ممالک میں

عیسائیت کی تبلیغ کے لئے مشکلات کے بارے میں ویٹی کن سٹی کے شرکا کو آگاہ کیا۔
اجلاس میں اس وقت گرما گرمی ہو گئی جب مغرب میں اسلام کے پھیلاؤ پر مبنی ایک
ویڈیو دکھائی گئی، جس کے مطابق آئندہ چار دہائیوں میں فرانس میں مسلمانوں کی
اکثریت ہو جائے گی۔“
(روزنامہ جنگ کراچی، ۳۰ اکتوبر ۲۰۱۲ء)

اسلام کا پھیلاؤ مغرب اور عالمی استعمار کے لئے ایک عرصہ سے روح فرسا بنا ہوا ہے۔
اسی بنا پر وہ اسلام کو روکنے اور دنیا کے مغرب کو اسلام، پیغمبر اسلام، قرآن اور امت مسلمہ سے
برگشتہ اور متنفر کرنے کے لئے آئے دن نئے منصوبے اور اسکیمیں بناتا ہے۔ کبھی وہ گستاخانہ
خاکے بنواتا ہے تو کبھی وہ قرآن کریم نذر آتش کرنے والوں کی پیٹھ ٹھونکتا ہے۔ کبھی اسلام کے
خلاف لکھنے والوں کو ”سر“ کا خطاب دیتا ہے تو کبھی اسلام سے مرتد ہونے والوں کو ہیرو بنا کر پیش
کرتا ہے۔ کبھی وہ مساجد کے میناروں اور اذان پر پابندی لگاتا ہے تو کبھی وہ پردہ، حجاب اور اسلامی
پہناوے کے خلاف قانون سازی کرتا نظر آتا ہے اور کبھی تو بین آئینز فلمیں بنا کر دنیا بھر کے
مسلمانوں کو تڑپاتا اور ان کے مذہبی جذبات سے کھیلتا ہے۔

الغرض اسلام، پیغمبر اسلام، اسلامی احکام، اسلامی شعائر اور امت مسلمہ کو ہر جگہ مطعون کرنا،
انہیں طعن و تشنیع اور تضحیک کا نشانہ بنانا، ان کے خلاف تشدد، نفرت اور انتقام کے جذبات رکھنا اور انہیں
صفیہ ہستی سے مٹا دینے کے مکروہ عزائم اور گھناؤنے منصوبوں پر برابر اور مسلسل عمل کیا جا رہا ہے۔ یہی وجہ
ہے کہ پہلے ایران، عراق جنگ کرائی گئی، پھر کویت پر چڑھائی کی ترغیب دی گئی، چنانچہ کویت کی حمایت
میں عراق کی اینٹ سے اینٹ بجا دی گئی، پھر نائن الیون کے فرضی ڈرامے کی آڑ میں افغانستان کے غیور
مسلمانوں پر یلغار کر دی گئی، اسی طرح عرب ممالک میں شورشیں برپا کر کے مسلمانوں کو آپس میں گتھم گتھا
کر دیا گیا، مرنے والا بھی مسلمان اور مارنے والا بھی مسلمان۔

اس پر بس نہیں کیا، بلکہ برما کے ایک صوبہ اراکان میں مسلمانوں کو گاجر مولیٰ کی طرح کاٹا گیا،
ان کی مساجد کو جلا کر ویران و برباد کیا گیا، وہاں سے ہجرت کر کے آنے والوں کے لئے بنگلہ دیش کی سرحد
کو بند کر دیا گیا۔ اسی طرح جنگ اخبار میں ہیومن رائٹس کے حوالہ سے دو کالمی خبر ہے کہ مقامی فورسز نے
راکھین مسلمانوں کا وحشیانہ قتل عام کیا، فوج خاموش تماشائی بنی رہی۔ انسانی حقوق کے ادارے نے
مظالم کی سیٹلائٹ فلم جاری کر دی۔ تفصیل درج ذیل خبر میں ملاحظہ ہو:

”بنکاک (جنگ نیوز) میانمار کی مقامی سیکورٹی فورسز نے مغربی راکھین ریاست میں وحشیانہ مظالم کی انتہا کر دی اور اندھا دھند فائرنگ کر کے مسلمانوں کا قتل عام کیا اور فساد زدہ علاقے سے جانے والے مسلمانوں کو سفاکانہ طور پر مارا پیٹا، شدید تشدد کیا۔ ہیومن رائٹس واچ نے اتوار کو ان مظالم کی سیٹلائٹ فلم جاری کی، جس میں انکشاف کیا گیا ہے کہ ”کسن مسلمانوں“ کا کیوک پیو گاؤں میں مقامی سیکورٹی فورسز نے وحشیانہ قتل عام کیا اور وفاقی فوج خاموش تماشائی بنی نظارہ کرتی رہی۔ فورسز نے بدھسٹوں کے مظالم کا شکار روہنگیا مسلمانوں کو بھی بدترین تشدد کا نشانہ بنایا جو اپنی جانیں بچا کر کشتیوں کے ذریعے صوبہ راکھین کے دارالحکومت ستوا پہنچے تھے۔ ہیومن رائٹس واچ نے نئے سیٹلائٹ فوٹو بھی جاری کئے ہیں، جن میں روہنگیا کے تین اہم علاقوں میں مسلمانوں کے گھر و املاک کو جلتے اور تباہ و برباد ہوتے دکھایا گیا ہے۔ اس فلم میں عورتوں، بچوں سمیت لوگوں کے گلے کاٹ کر موت کے گھاٹ اتارتے ہوئے بھی دیکھا جاسکتا ہے۔ ہیومن رائٹس واچ ایشیا کے ڈائریکٹر بریڈ ایڈم کا کہنا ہے کہ سرکاری مدد سے مقامی دہشت گردوں نے ان علاقوں سے روہنگیا (مسلمانوں) کو ختم کرنے کا وحشیانہ فعل انجام دیا۔ واضح رہے کہ اقوام متحدہ نے میانمار کے مسلمانوں کو دنیا بھر میں سب سے زیادہ ظلم و ستم کا شکار اقلیت قرار دے رکھا ہے۔“

(روزنامہ جنگ، ۱۹ نومبر ۲۰۱۲ء)

مختصر یہ کہ دنیا کا کوئی خطہ ایسا نہیں جہاں کے مسلمانوں کو امن و سکون اور عافیت و اطمینان سے زندگی گزارنے دی جا رہی ہو، بلکہ ہر جگہ مسلمان ہی دنیائے کفر کا نشانہ اور ہدف بنا ہوا ہے۔ اب امریکا کی تھپکی اور شہ پر اسرائیل غزہ کے مجبور و مقہور مسلمانوں کا قتل عام اور انہیں میزائلوں اور بمباری سے فنا کے گھاٹ اتار رہا ہے، جب کہ اسرائیل کا سرپرست امریکا بڑی ڈھٹائی اور دیدہ دلیری سے اس کی پیٹھ ٹھونک رہا ہے اور کہہ رہا ہے کہ اسرائیل کو دفاع کا حق حاصل ہے۔ اسرائیلی ظلم و ستم کی تفصیل اور امریکا کی ڈھٹائی اس خبر میں ملاحظہ ہو:

”غزہ (امت نیوز) غزہ پر اسرائیلی طیاروں کی اندھا دھند بمباری سے مزید ۲۳ فلسطینی شہید ہو گئے ہیں، جن میں ایک ہی خاندان کے ۱۱ افراد بھی شامل ہیں۔ لیزر گائیڈڈ میزائلوں سے لیس اسرائیلی طیاروں نے اتوار کے روز غزہ میں ذرائع

ابلاغ کے دفاتر کو بھی حملوں کا نشانہ بنایا، جس کے نتیجے میں عمارتیں تباہ اور کم از کم ۶ صحافی زخمی ہو گئے۔ صیہونی ریاست کی بحریہ نے بھی ساحل کے قریب سے غزہ پر گولہ باری شروع کر دی ہے۔ ادھر امریکی صدر باراک اوباما اور برطانوی وزیر خارجہ ولیم پیگ نے غزہ پر زمینی حملے کی مخالفت کرتے ہوئے کہا ہے کہ اس کے نتیجے میں جنگ طول پکڑ جائے گی، تاہم اوباما نے ایک بار پھر اسرائیلی حملوں کی تائید کرتے ہوئے کہا کہ اسرائیل کو دفاع کا حق حاصل ہے۔ اسرائیلی طیاروں نے اتوار کو مسلسل پانچویں روز غزہ کی پٹی کے مختلف علاقوں میں بمباری جاری رکھی۔ غزہ شہر کے شمالی علاقے میں ایک ۴ منزلہ گھر پر فضائی حملے سے ۵ خواتین اور ۴ بچوں سمیت ایک ہی خاندان کے ۱۱ افراد شہید ہو گئے، جبکہ مکان بلبے کے ڈھیر میں تبدیل ہو گیا۔ اسرائیل نے دعویٰ کیا ہے کہ مکان میں ایک مجاہد نے پناہ لے رکھی تھی، تاہم فلسطینی حکام کے مطابق شہید ہونے والے تمام افراد عام شہری تھے۔ شجاعیہ اور جبالیہ میں بھی ۳ فلسطینی جاں بحق ہوئے۔ فلسطینی حکام کے مطابق اب تک جاں بحق ہونے والوں کی تعداد ۶۹ ہو گئی ہے۔ اسرائیلی طیاروں نے غزہ میں میڈیا کے دفتر کو بھی نشانہ بنایا، پہلے حملے میں ۶ صحافی زخمی ہو گئے جس کے بعد صحافیوں نے دفاتر خالی کر دیئے اور اسرائیلی طیاروں نے القدس ٹی وی، العربیہ ٹی وی، برطانیہ کے اسکائی نیوز اور روس کے آر ٹی میٹ ورک سمیت میڈیا دفاتر کی عمارتیں تباہ کر دیں۔ امریکی ٹی وی سی این این کی عمارت محفوظ رہی، جہاں سے بمباری کے مناظر فلم بند کئے جاتے رہے..... (روزنامہ امت کراچی، ۱۹ نومبر ۲۰۱۲ء)

اسرائیلی جارحیت کو روکنے اور اقوام متحدہ میں غزہ کے مجبور و مقہور مسلمانوں کے حق میں آواز بلند کرنے کے لئے مصر نے پاکستان کے وزیراعظم راجہ پرویز اشرف سے مدد اور تعاون کی اپیل کی ہے، لیکن اسلام کے نام پر بننے والے ملک کے وزیراعظم نے تاحال مصر کو کوئی تسلی بخش جواب نہیں دیا، شاید اس لئے کہ کہیں آقا ناراض نہ ہو جائے۔ اِنَّا لِلّٰہ وَاِنَّا اِلَیْہِ رَاجِعُونَ۔ کہاں گئی اسلامی غیرت اور کہاں گئی اسلامی حمیت؟۔ کسی نے سچ کہا ہے کہ غلام قوم میں جس طرح سوچنے اور سمجھنے کی صلاحیت و استعداد مفقود ہو جاتی ہے، اسی طرح وہ قوم قوتِ فیصلہ کی لیاقت اور نعت سے بھی محروم ہو جاتی ہے۔

یہ آج کے مسلم حکمران ہیں کہ یہودی اور عیسائی مل کر مسلمانوں کو مار رہے ہیں اور ادھر اسلامی ملک کے حکمران ہیں کہ عیسائی حکمرانوں سے ڈر رہے ہیں کہ ہم نے اگر مسلمانوں کی مدد و نصرت اور ان سے تعاون کیا تو کہیں یہ آقا ہم سے ناراض نہ ہو جائے۔ مسلمانوں کے لئے اس سے بھی بڑا ذلت و ادبار اور شکست و ریخت کا کوئی واقعہ ہوگا؟!۔

اس استعمار کے ایجنٹوں کی سازشوں، مکاریوں اور شرارتوں کی بنا پر پوری دنیا سمیت ملک پاکستان خصوصاً کراچی بھی بد امنی، غارت گری، لوٹ مار، اغوا برائے تاوان، ٹارگٹ کلنگ، خوف و ہراس، دہشت گردی اور ہر طرف مایوسی و ناامیدی کی اتھاہ گہرائیوں اور افواہوں کے تاریک جھکڑوں کی زد میں ہے۔

کراچی کا کوئی گھر، کوئی گلی، کوئی محلہ اور کوئی ٹاؤن ایسا نہیں جو ان حالات سے متاثر نہ ہو۔ ہر شریف شہری اپنی اپنی جگہ حالات کے جبر سے حیران و پریشان ہو کر ڈر اور سہا ہوا ہے، لیکن ہر بد معاش اور ہر دہشت گرد مطمئن اور پرسکون ہو کر اپنے ٹارگٹ اور ہدف تک پہنچ کر بآسانی اُسے شکار اور حاصل کر رہا ہے۔ قانون نافذ کرنے والے ادارے اُن کے سامنے بے بس و ناکام اور مجبور محض دکھائی دیتے ہیں۔ ایک صحافی کے بقول:

”کراچی میں پچھلے دس برسوں میں گیارہ ہزار لوگ قتل ہوئے، چار برسوں میں چھ ہزار نو سو لوگ مارے گئے، جب کہ ایک سال میں ایک ہزار آٹھ سو تیس لوگ ٹارگٹ کلنگ کا نشانہ بنے اور ایک مہینے میں اٹھاسی لوگ مارے گئے“۔ (روزنامہ ایکسپریس کراچی، ۱۶ نومبر ۲۰۱۲ء)

یہ سب کارروائی کون کر رہا ہے؟ اور اس کے پیچھے کس کا خفیہ ہاتھ ہے؟ سوچنے کی بات یہ ہے کہ جو لوگ استعماری قوتوں کا آلہ کار بن کر یہ کارروائیاں کر رہے ہیں یا کر رہے ہیں، انہیں ٹھنڈے دل و دماغ سے سوچنا چاہئے کہ کیا ہم اپنا مستقبل اور آخرت بنا رہے ہیں، یا اسے تاریک بنا کر اپنے لئے ابدی عذاب خرید رہے ہیں، قرآن کریم کا اعلان ہے:

”وَمَنْ يَّقْتُلْ مُؤْمِنًا مُتَعَمِّدًا فَجَزَاءُ هُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعْنَهُ وَأَعَدَّ لَهُ عَذَابًا عَظِيمًا“ (النساء: ۹۳)

ترجمہ: ”اور جو شخص کسی مسلمان کو قصداً قتل کر ڈالے تو اس کی سزا جہنم ہے کہ ہمیشہ ہمیشہ کو اس میں رہے گا اور اس پر اللہ تعالیٰ غضبناک ہوں گے اور اس کو اپنی رحمت

سے دور کریں گے اور اس کے لئے بری سزا کا سامان کریں گے۔
دوسری جگہ ارشاد ہے:

”مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا“۔
(المائدہ: ۳۲)

ترجمہ: ”جو شخص کسی شخص کو بلا معاوضہ دوسرے شخص کے یا بدون کسی فساد کے جو زمین میں اس سے پھیلا ہو قتل کر ڈالے تو گویا اس نے تمام آدمیوں کو قتل کر ڈالا۔“
حضور اکرم صلی اللہ علیہ وسلم نے قتل ناحق کے بارہ میں ارشاد فرمایا:

۱:۔۔۔ ”وَعَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: لَزَوَالِ الدُّنْيَا أَهْوَنُ عِنْدَ اللَّهِ مِنْ قَتْلِ رَجُلٍ مُسْلِمٍ. رَوَاهُ مُسْلِمٌ وَالنَّسَائِيُّ وَالتِّرْمِذِيُّ.“
(الترغیب والترہیب، ج: ۳، ص: ۲۰۱)

ترجمہ: ”حضرت عبداللہ بن عمرو رضی اللہ عنہما سے روایت ہے کہ نبی کریم صلی اللہ علیہ وسلم نے فرمایا: دنیا کا فنا ہو جانا اللہ تعالیٰ کے نزدیک کسی مسلمان کے قتل سے زیادہ ہلکا ہے۔“

۲:۔۔۔ ”عَنْ عَبْدِ اللَّهِ بْنِ عَمْرٍو قَالَ: رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَطُوفُ بِالْكَعْبَةِ وَيَقُولُ: مَا أَطْيَبُ، وَمَا أَطْيَبُ رِيْحَكَ، مَا أَعْظَمَكَ وَمَا أَعْظَمَ حَرَمَتَكَ! وَالَّذِي نَفْسُ مُحَمَّدٍ بِيَدِهِ لِحَرَمَةِ الْمُؤْمِنِ عِنْدَ اللَّهِ أَعْظَمُ مِنْ حَرَمَتِكَ: مَالُهُ وَدَمُهُ. اللَّفْظُ لَابِنِ مَاجَةَ“۔
(الترغیب والترہیب، ج: ۳، ص: ۲۰۱)

ترجمہ: ”حضرت عبداللہ بن عمرو رضی اللہ عنہما سے روایت ہے، وہ کہتے ہیں کہ: میں نے رسول اللہ ﷺ کو دیکھا کہ آپ ﷺ کعبہ کا طواف بھی کر رہے تھے اور فرما رہے تھے کہ: (اے کعبہ!) تو کتنا پاکیزہ ہے! تیری خوشبو کتنی اچھی ہے! تو کتنا عظیم ہے اور تیری عزت کس قدر عظیم ہے! اس ذات کی قسم جس کے قبضہ قدرت میں محمد (ﷺ) کی جان ہے، اللہ تعالیٰ کے نزدیک ایک مومن (کے مال اور اس کے خون) کی حرمت (عزت) تیری حرمت (عزت) سے زیادہ ہے۔“

۳:۔۔۔ ”وَعَنْ أَبِي سَعِيدٍ وَأَبِي هُرَيْرَةَ رَضِيَ اللَّهُ عَنْهُمَا عَنْ رَسُولِ اللَّهِ

صلی اللہ علیہ وسلم قال: لو أن أهل السماء وأهل الأرض اشتركوا في دم مومن لأكبهم الله في النار. رواه الترمذی وقال: حدیث حسن غریب۔“
(الترغیب والترہیب، ج: ۳، ص: ۲۰۲)

ترجمہ: ”حضرت ابو سعید خدری اور حضرت ابو ہریرہ رضی اللہ عنہما سے روایت ہے کہ رسول اللہ ﷺ نے فرمایا: اگر آسمان وزمین والے (سب کے سب) کسی ایک مومن کے قتل میں شریک ہو جائیں تو اللہ تعالیٰ (اس ایک مومن کے بدلہ میں ان سب کو) آگ میں اوندھے منہ ڈال دے گا۔“

۴: ”وروی عن أبی ہریرۃ رضی اللہ عنہ قال: قال رسول اللہ صلی اللہ علیہ وسلم: من أعان علی قتل مؤمن بشرط كلمة لقی اللہ مکتوباً بین عینیہ آیس من رحمة اللہ. رواه ابن ماجہ۔“ (الترغیب والترہیب، ج: ۳، ص: ۲۰۲)
ترجمہ: ”حضرت ابو ہریرہ رضی اللہ عنہ سے روایت ہے وہ کہتے ہیں کہ رسول اللہ ﷺ نے فرمایا: جس نے کسی مومن کے قتل میں کسی چھوٹی سی بات کے ذریعہ بھی معاونت کی تو وہ اللہ تعالیٰ سے ایسی حالت میں ملے گا کہ اس کی آنکھوں کے بیچ میں لکھا ہوگا کہ یہ اللہ تعالیٰ کی رحمت سے دور ہے۔“

۵: ”وعن جندب بن عبد اللہ رضی اللہ عنہ قال: قال رسول اللہ صلی اللہ علیہ وسلم: من استطاع منکم أن لا یحول بینہ وبين الجنة ملء کف من دم امری مسلم ان یهرقه کما یذبح به دجاجة کلما تعرض لباب من أبواب الجنة حال اللہ بینہ وبينہ، ومن استطاع منکم أن لا یجعل فی بطنہ إلا طیباً فلیفعل، فإن أول ما ینتن من الإنسان بطنہ. رواه الطبرانی ورواته ثقات۔“
(الترغیب والترہیب، ج: ۳، ص: ۲۰۲)

ترجمہ: ”حضرت جندب بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا: تم میں سے جس میں قدرت ہو کہ اس کے اور جنت کے درمیان کسی مسلمان کے خون میں سے مٹھی بھر بھی نہ ہو تو وہ ایسا کر لے، اگر وہ اسے بہائے گا جیسے مرغی ذبح کرتا ہے تو جب بھی وہ جنت کے دروازوں میں سے کسی دروازے

پر آئے گا تو اللہ تعالیٰ اس کے اور جنت کے دروازے کے درمیان حائل ہو جائے گا اور جس میں طاقت ہو کہ وہ اپنے پیٹ میں صرف پاک چیز داخل کرے تو وہ ایسا کر لے، کیونکہ انسان کی جو چیز پہلے بد بودار ہوگی وہ اس کا پیٹ ہوگا۔“

۶:۔۔۔ ”عن معاوية رضي الله عنه قال: قال رسول الله صلى الله عليه وسلم: كل ذنب عسى الله أن يغفره إلا الرجل يموت كافراً أو الرجل يقتل مؤمناً متعمداً، رواه النسائي والحاكم وقال صحيح الاسناد۔“ (الترغيب والترہیب، ج: ۳، ص: ۲۰۲)

ترجمہ: ”حضرت معاویہ رضی اللہ عنہ سے روایت ہے، وہ فرماتے ہیں کہ رسول اللہ ﷺ نے فرمایا: ہر گناہ کے بارے میں امید ہے کہ اللہ اسے معاف کر دے، مگر وہ آدمی جو کفر کی حالت میں مرے یا وہ آدمی جس نے کسی مسلمان کو عہد اُقتل کیا۔“

۷:۔۔۔ ”ورواه فيه ايضاً: من حديث ابن مسعود رضي الله عنه عن رسول الله صلى الله عليه وسلم قال: يجيء المقتول آخذاً قاتله، وأوداجه تسحب دماً عندي ذى العزة، فيقول: يا رب! سل هذا فيم قتلني؟ فيقول: فيم قتلته؟ قال: قتلته لتكون العزة لفلان. قيل: هي لله۔“ (الترغيب والترہیب، ج: ۳، ص: ۲۰۳)

ترجمہ: ”حضرت ابن مسعود رضی اللہ عنہ رسول اللہ ﷺ سے روایت کرتے ہیں کہ آپ ﷺ نے فرمایا: مقتول اپنے قاتل کو پکڑے ہوئے عزت والے (اللہ تعالیٰ) کے پاس آئے گا اور اس کی رگوں سے خون بہہ رہا ہوگا۔ وہ کہے گا: اے میرے رب! اس سے پوچھئے کہ اس نے مجھے کس جرم میں قتل کیا؟ تو اللہ تعالیٰ فرمائے گا: اس کو کس جرم میں تم نے قتل کیا؟ تو وہ (قاتل) کہے گا: میں نے اسے اس لئے قتل کیا تاکہ فلاں کو عزت (غلبہ) مل جائے تو کہا جائے گا کہ عزت (غلبہ) تو اللہ کے لئے ہے۔“

اس لئے ایسے لوگوں کو سوچنا چاہئے کہ ہم کسی مظلوم انسان پر گولی چلا کر اپنا کتنا بڑا نقصان اور اپنے لئے اللہ تعالیٰ کا عذاب خرید رہے ہیں۔ ہمارے حکمرانوں، قانون نافذ کرنے والے اداروں اور ہماری فورسز کو غور کرنا چاہئے کہ اس قتل و قتل اور خون ریزی کی بنا پر کتنے بچے یتیم، کتنی خواتین بیوائیں اور کتنی مائیں بے سہارا ہو کر اللہ تعالیٰ سے فریاد اور رب کے حضور اپنی مظلومیت کا استغاثہ دائر کر رہی ہیں اور ان سب کی بددعائیں، سسکیاں اور آہیں اللہ تعالیٰ کے غضب اور عذاب کو دعوت دے رہی ہیں۔

آخر یہ حکمران اور ذمہ دار افراد اللہ تعالیٰ کو کیا جواب دیں گے؟

نوبت بایں جا رسید! کہ جو ادارے امن کے ضامن اور رعایا کی جان و مال اور عزت و آبرو کے رکھوالے اور محافظ تھے، وہی امن کے علمبردار، دین کے سرچشمے اور دین کے محافظ اداروں پر چھاپے اور یلغار کر کے دین دشمنی کا ثبوت اور استعمار کے عزائم کی تکمیل اور دین کی بنیادوں کو ہلا دینے کا کام سر انجام دے رہے ہیں۔

رمضان المبارک کے آخری عشرہ میں فورسز نے دن دیہاڑے بلا جواز اور خلاف قانون دارالعلوم کراچی پر یلغار کی، ابھی اس کا غم اور اس کے اثرات باقی تھے کہ پہلے ایبٹ آباد کے ایک مدرسہ جامعہ صدیقیہ پر دھاوا بولا گیا، اس کے اساتذہ اور طلباء کو گرفتار کیا گیا، اس کے چند دن بعد جامعہ اشرف المدارس کراچی جو صرف ایک دینی ادارہ ہی نہیں بلکہ ایک اصلاحی، روحانی تربیت گاہ اور خانقاہ بھی ہے، اس پر چڑھائی کر دی گئی، پانچ سو سے زائد راؤنڈ اس پر فائر کئے گئے۔ ابھی ان چھاپوں کے تدارک اور روک تھام کے لئے جامعہ اشرف المدارس میں بلائے گئے اجلاس میں غور و خوض ہو رہی رہا تھا کہ جامعہ احسن العلوم گلشن اقبال کے قریب ایک ہوٹل میں بیٹھے طلباء پر اندھا دھند فائرنگ کر دی گئی، جس کے نتیجے میں چھ طلباء شہید اور بارہ سے زائد زخمی ہو گئے۔ یہ سب کچھ کیا ہے؟ اور کیوں ہے؟ اور کس کے ایجنڈے کی تکمیل ہو رہی ہے؟

اس پر حکومت اور علماء امت کو خواہ وہ کسی بھی مکتب فکر سے تعلق رکھتے ہوں بڑے تدبیر، حکمت، دوراندیشی اور بصیرت سے کام لیتے ہوئے آنے والے خطرات کو بھانپ لینا چاہئے اور اس کے تدارک کے لئے کوئی ٹھوس لائحہ عمل اور موثر حکمت عملی اپنائینی چاہئے، ورنہ ”تمہاری داستان تک نہ ہوگی داستانوں میں“ ولا فعل اللہ ذلک۔

وصلی اللہ تعالیٰ علی خیر خلقہ سیدنا محمد وعلی آلہ وصحبہ اجمعین